

# Xroon dikjin Pablo ngain chujni dithikaon Jesucristo jii ngain nunthe'e Galacia

Pablo chjee juajna ni Gálatas

**1** <sup>1</sup>Ja'an Pablo na, thi thji'an juajna, ko ja'an kuinchie'a na chujni ko je'a je'e na kuetunna na tsjaago, ixin Jesucristo thi rua'an na ko Ndo Dio Ndudaa ná thi binchexechon Cristo kuinchie'na. <sup>2</sup>Ja'an Pablo na ko kain ni choo ná jii ngajin rua'an ná juajna ngain kain ni'ngo jii ngain nunthe Galacia. <sup>3</sup>Ko Ndo Dio Ndudaa ná ko Nchaa ná Jesucristo sinthanchaon ra ko ruchjaa ra thi chrjuin sinchekunu'e ansean ra. <sup>4</sup>Ixin Jesucristo xrajon be'en ixin kjuenga 'na kain thi jian'a juintho'o ná ko kjuengijna ná ixin itsetuan'a ná thi jian'a jii nthi'i ngata'a nunthe, ixin jañaá juinao Ndo Dio Ndudaa ná. <sup>5</sup>Ko Ndo Dio jikininxin tsusaye'e kainxin ncha'on! Jañaá tsu'en.

**Xru'in inaa juajna nchekjan  
ni inaa chujni narua**

<sup>6</sup>Ja'an xratao tabithuna ixin unda anto tuin ndatjaña'a ra

Ndo Dio, thi kjuagua ná ixin anto thjuaa ná Cristo, ko jai ujee juajna tedithikaon ra. <sup>7</sup>Ko nduaxin xru'in inaa thi jian juajna jii. Je'o jinhaya'a ra na ko mee thi jitu'en ko kai rinao na ixin sithikaon ra thi je'a juajnee Jesucristo. <sup>8</sup>Ko maski chrujan ja'an ná, o naa ángel tsixin ngajni ko tsjagu'a ra jee juajna ko je'a inchin ja'an ná ukjuagu'a ra, chujni mee Ndo Dio ncho nchegatho tangi.

<sup>9</sup>Ja'an undachrjan ko rukjan na rundachrjan inaa: kexe'o chujni tsjaago jee juajna ko je'a inchin ukjuagu'a ra, chujni mee Ndo Dio ncho nchegatho tangi.

<sup>10</sup>¿Ke'e rina'o sintha'a kunixin jil'i? ¿A rina'o sithuna jian ngain chujni o ngain Ndo Dio? Ja rujina'o rugithuna jian ngain chujni, ja'an irukji'a naa jian ninchexree Jesucristo.

**Ndo Dio bayee Pablo  
ixin sinche'e xra**

<sup>11</sup>Ja'an rina'o tsunu'a ra, ja'a ra xro choo ná ixin dithikaon

ra Cristo, ixin thi jian juajna ja'an kjuagu'a ra je'a naa juajna binchechjian ko xraxaon chujni.

<sup>12</sup>Ko je'a chujni chjana ko binchekuanna juajna. Jesucristo binchekuanna juajna.

<sup>13</sup>Ko ja'a ra unu'a ra kexreen bantha'a are baruaa thi tjaago ni judío, kai unu'a ra kexreen chrintho bari'i ko baruaa chujni bagithikaon Jesucristo, ko ja'an bina'o ndarugu'en kain na. <sup>14</sup>Ko thi tjaago ni judío, ja'an thi icha bagithika'on ko ja'an bakjaa cha ni xraje'o nano bechunda inchin ja'an ixin ja'an thi icha bakuchjiigo na ko bagithika'on thi bakjaago ni ndo dachri'na xrachren. <sup>15</sup>Aro ixin'a mee, Ndo Dio ukuinchie'e na ndo are xra bari'i ngaxi'in tse'e janana, ko bayá'na ndo ixin anto thjuena ndo. Ko mee ku'en ixin jañaa juinao ndo. <sup>16</sup>Ko je'e ndo binchegatsuanna Xe'en ndo ixin ja'an bakjagua chujni je'a judío thi jian juajnee xan. Ko are ji'i ku'en, xru'in chujni banchiangia kexreen runtha'a. <sup>17</sup>Kai kjui'a Jerusalén ixin ruganchiangia ni icha sa'o kuinchie'e Jesucristo ke ja'an. Aro ja'an jaikua sakjui nunthe'e Arabia, kuthimejan sakjan na Damasco.

<sup>18</sup>Ko batho nii nano, kuthejan kjui rajna Jerusalén ixin bigatsuan Pedro, ko bithuna ngain je'e thena'o ncha'on. <sup>19</sup>Aro ja'an bikon'a icha ni kuinchie'e Jesucristo, je'o bikon Jacobo, xan choo Ncha ná. <sup>20</sup>Nduaxin

thi ndathjo ra ko Ndo Dio nu'e ndo jian ixin thi kjin na ji'i, jaan, ndua.

<sup>21</sup>Kuthimejan ja'an sakjui no nunthe'e Siria ko Cilicia. <sup>22</sup>Ko are mee, kain ni'ngo bagithikaon Jesucristo nthi'a nunthe'e Judea xrabechunxin'a na na ja'an.

<sup>23</sup>Ko je'o baki'in na ixin chujni bandachro: "Thi xii banthakinga ná are sa'o, jai je'e tjaago ixin ruchunthia ná thi juajna je'e binao runchexanthe." <sup>24</sup>Ko ixin thi binche'e ndo ngajin na, je'e na binchesaye'e na Ndo Dio.

### Ni sa'o kuinchie'e Jesucristo ko Pablo

**2** <sup>1</sup>Batho thenoo nano, kuthimejan ja'an kjui Jerusalén inaa kunixin Bernabé ko kai kjui'an Tito. <sup>2</sup>Aro ja'an kjui ixin bithika'on thi ndachjejin na Ndo Dio. Ko nthi'a Jerusalén xratheki'an je'o ni tjaago ko ni thetu'an ko kuekian na thi jian juajnee Jesucristo tjagua chujni je'a judío. Ko ja'an bintha'a ji'i ixin juinao'a ixin ruxraxaon na ixin xru'in renthe kain xra ubintha'a ko rintha'a. <sup>3</sup>Ko maski Tito, naa chujni griego, be'e ngajin, binche'a na ixin je'e rugunda rugayee xru'e di'in circuncisión. <sup>4</sup>Ko thi tangi ku'en ixin jimao bige'na ná chujni ndachro ixin dithikaon na Jesucristo, ko chujni mee je'o juitsayana ná na ixin kexreen Cristo kjuengijna ná ko ithetuna'a ná ley. Ko je'e na juinao na

ixin xra runtha'a ná inchin je'e nā kukue'en nā. <sup>5</sup>Aro ja'an ná bithunanxin'a ná bithika'on ná thi je'e nā ndachro nā ixin ja'an ná bina'o ná ixin ngajin ra se'e thi ndua juajnee Jesucristo.

<sup>6</sup>Ko chujni anto renthe be'e ngain ni'ngo ko baketu'an nā ixru'in ndachjejin na nā ko ixru'in kuinjuntaon nā thi ja'an ukjuaago. Ko ndusena'a ja renthe nā o na'i, ixin Ndo Dio tsje'a ndo thi renthe o renthe'a chujni. <sup>7</sup>Aro je'e nā bithikaon nā ixin Ndo Dio thi chjana xra tjaago thi jian juajnee Jesucristo ngain chujni je'a judío, jaña inchin Ndo Dio chjee Pedro xra ixin tsaago juajna ji'i ngain chujni judío. <sup>8</sup>Ko ixin Ndo Dio, ndo kuinchie'e Pedro ixin tsaago ngain chujni judío, ndo mee kuinchie'e na ja'an ixin tsjagua chujni je'a judío.

<sup>9</sup>Ko Jacobo, Pedro ko Juan, ni kjui icha renthe ngain ni baketu'an, je'e nā tsena ná nā rana ná ja'an ko Bernabé ko yaa kjuaguxin nā ixin jian rugakji'an chian ná, ko nchao be'e ixin ja'an ná rukjaago ná thi jian juajna ngain chujni je'a judío, ko je'e nā ngain chujni judío. <sup>10</sup>Ko je'o banchiana ná nā ixin rutjañana'a ná ixin tsjengijna ná chujni núa, ko bingaxin ña'o bintha'a thi bitunna ji'i.

**Pablo binchesathe'e  
Pedro nthi'g Antioquía**

<sup>11</sup>Ko are Pedro kjui ngain rajna Antioquía, ja'an binthasathaa

ixin thi jian'a binche'e. <sup>12</sup>Ixin are sa'o baneka'o chujni je'a judío, aro bijija kanxion chujni rua'an Jacobo, Pedro thinga bachrjende'e ni je'a judío ko ijuinekao'a nā ixin xraguen ni judío, ni xradithikaon ixin chujni rugunda sayée nā xru'e. <sup>13</sup>Ko ithu'a ni judío bithikaon nā ko binche'e nā inchin Pedro ko banchrjende'e nā ni baneka'o nā, ko xraje'o binche'e Bernabé, maski je'a jian thi binche'e nā. <sup>14</sup>Ko are ja'an bikon ixin tenche'a nā inchin tjaago thi jian juajna, ja'an ndathjan Pedro ngathexin kon kain chujni dithikaon Jesucristo: “Ja'a naa chujni judío ko nche'e inchin naa chujni je'a judío, ¿unda ja'a rinao ixin chujni je'a judío sinche'e nā inchin naa chujni judío?”

**Ndo Dio nchetjaaña jiē ixin  
chunthia ni Jesucristo**

<sup>15</sup>Ja'an ná judío ná ixin ni judío juincheckunkjinna ná nā, ko je'a inchin chujni chunxin'a Ndo Dio inchin ni je'a judío. <sup>16</sup>Ko ixin'a mee, ja'an ná nua ná ixin xru'in chujni sitjañe'e jiē ixin nche'e nā thi thetu'an ley. Je'o sitjañe'e nā jiē ja ruchunthia nā ngain Jesucristo. Ko ja'an ná chunthia ná ngain Jesucristo ko je'o ixin chunthia ná ngain je'e bitjaña ná jiē ko je'a ixin dithikaon ná ley ixin xru'in chujni sitjañe'e jiē je'o ixin dithikaon ley.

<sup>17</sup>Ko are ja'an ná rinao ná sitjaña ná jiē je'o ixin dithikaon

ná Jesucristo, ni judío ndachro na ixin ja'an ná kai chujni nche'e jian'a. ¿A ji'i ruchro ixin Cristo thi ndathjo ná ixin bintho'o ná thi jian'a? ;Na'i, je'a ja'naa! <sup>18</sup>Ko are ja'an ndachrjan ixin ley xru'in xree, kuthejan rukjan na sithika'on inaa, yaa ruchro ixin xru'i xree thi rintha'a. <sup>19</sup>Ko ja'an ixin ley bayée Moisés xraa undabe'en na ixin ley ndachro, ja'an jikininxin se'en na, aro jai ja'an rintha'a inchin rinao Ndo Dio. <sup>20</sup>Ko jian nuna ixin thi jian'a bantha'a are sa'o, mee undabe'en nganito nthá cruz. Ixin ja'an xraa undabe'en na; aro jai richon ixin Jesucristo jii ngajin, ko jai ujee chujni na ixin chunthia Xe'en Ndo Dio, xan xrajon be'en ixin thjuena xan. <sup>21</sup>Ko ja'an chro'a rundachrjan ixin xru'in xree thi thjuena Ndo Dio ixin ja kjan ni jian chujni ixin je'o dithikaon ni ley, mee ruchro ixin xru'in xree ixin Cristo be'en ixin ja'an ná.

**Espíritu dayée ni ixin  
chunthia ni Jesucristo**

**3** <sup>1</sup> ;Unda atho cha thinxin ra ja'a ra, chujni Gálatas! ¿Kensen diantunga ra?, ixin dithikaon'a ra thi jian juajna, thi ja'an ná ukjuagu'a ra jian ixin Jesucristo be'en ngain nthá cruz. <sup>2</sup> Ko jai dathena ni ra ji'i: ¿A bayé'e ra Espíritu Santo ixin binche'e ra kain thi thetu'an ley o ixin anto chunthia ra thi jian juajna? <sup>3</sup> ¿Unda atho cha thinxin

ra? Ixin are sa'o ja'a ra anto chunthia ra ngain Ndo Dio ixin Espíritu Santo. ¿Unda jai xraxaon ra rukjan ra jian chujni ixin je'o tuena'o ra ixin jian tenche'e ra? <sup>4</sup> ¿Axru'in xree thi anto tangi bathu'e ra? ;Nduaxin rukjengijna ra thi tangi bathue'e ra! <sup>5</sup> Are Ndo Dio chjaa ra Espíritu Santo ko binchexrue'en ndo ni ni'i ngaya'a ra, ¿a mee binche'e ndo ixin nche'e ra kain thi thetu'an ley o je'o ixin chunthia ra thi jian juajnee ndo?

**Thi kjuauthexin Ndo  
Dio ngain Abraham**

<sup>6</sup> Ko ja'naa kai Abraham bithikaon ngain Ndo Dio, mexinxin Ndo Dio bayée ndo Abraham inchin naa chujni jian. <sup>7</sup> Mexinxin ja'a ra rugunda tsunu'a ra ixin kain ni chunthia ngain Ndo Dio, ni te'i ndua xe'en Abraham. <sup>8</sup> Ko ngain Xruen Ndo Dio ujitaxin thi dindachro ndo are usee ixin chujni je'a judío sitjañe'e na jie je'o ixin ruchunthia na. Ko are mee ndache ndo Abraham thi jian juajna ji'i: “Chujni nguixin nunthe tsunchaon na ixin ja'a.” <sup>9</sup> Mexinxin Ndo Dio nchennaon kain chujni chunthia ngain ndo, xraje'o inchin binchennaon Abraham are chunthia ngain ndo.

<sup>10</sup> Kain chujni chunthia ixin je'o ley tsjengijna, chujni mee setsingata'a na thi jian'a ixin ngain Xruen Ndo Dio ndachro:

“Kainxin chujni nche'a thi thetu'an kain thi jitaxin ngain ley bayée Moisés, chujni mee jitsingata'a thi jian'a.” <sup>11</sup>Ko jañaá jian dikon ni ixin xru'in chujni sitjañe'e jië ngathexin kon Ndo Dio ixin jinche'e na thi thetu'an ley ixin ngain Xruen ndo ndachro: “Chujni ndachro Ndo Dio ixin jian na, chujni mee sechon na kainxin ncha'on ixin chunthia na ngain Ndo Dio.” <sup>12</sup>Ko ley bayée Moisés ndachro'a ixin ruchunthia ni ngain Ndo Dio, je'o ndachro ixin sithikaon ni thi ndachro ley ixin ley ndachro: “Thi ni sinche'e kain thi jitaxin ngain ley ji'i, ni mee sechon kainxin ncha'on.”

<sup>13</sup>Jesucristo kjuenga 'na ixin isetsingata'a ná thi jian'a dajon ley, ko je'e betsingata'a thi jian'a ixin ja'an ná ixin ndachro ngain Xruen Ndo Dio: “Kain chujni terianda na ngain naa nthaa detsingata'a thi jian'a.”

<sup>14</sup>Ko jañaá ku'en ixin Ndo Dio nchao sinchenaon chujni je'a judío ixin Jesucristo, inchin binchenaon ndo Abraham. Ko ixin chunthia ná ngain Ndo Dio ko ixin je'e ndo ndachro ndo, nchao sayée ná Espíritu Santo.

**Ley bayée Moisés ko  
thi ndachro Ndo Dio  
sinche'e ndo**

<sup>15</sup>Ja'a ra xro dithikaon ra Jesucristo, ja'an rundathjo ra naa thi tu'en ngain nunthe ji'i: Are naa xii kjin xa ngain naa

xroon kexreen ruchjeeya kain thi chunda xa ko nchekinga xa ndajni ngain xron, ixru'in chujni nchao tsentuxi'in o tsentaxin ngain xroon mee. <sup>16</sup>Ko Ndo Dio ndachro ixin runchenaon ndo Abraham nganinxin thi rugachrjeninxin je'e. Aro ngain Xruen Ndo Dio jitaxin'a ixin “kain ni rugachrjeninxin je'e”, je'o jitaxin “thi rugachrjeninxin je'e” ko mee Jesucristo. <sup>17</sup>Ko thi ja'an rindachrjan ruchro ji'i: Thi kjuauthexin Ndo Dio ngain Abraham, ley chro'a sasingixin ixin batho noo renkia ko kanthe nano kuthejan bige'e ley, ko ley chro'a runcherenthe'a thi undachro Ndo Dio ixin runchegayée Abraham. <sup>18</sup>Ja tsunchaon ni je'o ixin sinche'e ni thi ndachro ley, mee ruchro ixin irenthe'a thi kjuauthexin ndo ngain Abraham. Aro Ndo Dio binchegayee ndo Abraham thi ndachro ndo ixin jañaá binchekininxin ndo.

<sup>19</sup>Mexinxin, ¿ke'e binche'e ley remee? Tsjé nano batho, kuthimejan bige'e ley ixin xraguxin thi jian'a nche'e chujni. Aro ley je'o kunchrje'en juia thi bachrjeninxin Abraham inchin ndachro Ndo Dio. Je'e ndo rua'an ndo tsjé ángel ixin juia'o ley Moisés ko Moisés kjuaaago ley mee ngain chujni. <sup>20</sup>Ko are Ndo Dio ndache Abraham ixin thi runchegayée ndo, juinchegunda'a ndo inaa chujni runichjaxin ndo, ixin je'e ndo nichja ndo.

**¿Unda be'e ley bayée Moisés?**

<sup>21</sup> ¿A ley bayée Moisés ncherenthe'a thi ndachro Ndo Dio? Na'i, je'a jamee ixin ja ley nchao runchekjan ni inaa chujni narua ko xru'in ncha'on se'en ni, ja jamee ruku'en, Ndo Dio nchao runchetjaaña jie je'o ixin sinche'e ni thi thetu'an ley. <sup>22</sup> Aro ngain Xruen Ndo Dio ndachro ixin ja'on ná chro'a tsje'e ná cha thi jian'a. Ko je'o ixin ruchunthia ná ngain Jesucristo sayée ná thi ndachro Ndo Dio.

<sup>23</sup> Are xrabenua'a ná ixin nchao ruchunthia ná ngain Jesucristo, ley kjui xraa nchiandu'a xiiso thi biaxian ná, juija ncha'on are xraago ixin nchao ruchunthia ná ngain Jesucristo. <sup>24</sup> Ko ley kjui inchin naa xi tjaago ko kjuagua ná juija Cristo. Ko jaña Ndo Dio juinchetjaaña jie ja chunthia ná ngain Cristo. <sup>25</sup> Aro jai ke uchunthia ná ngain Jesucristo, ley ithetuan'a ná ley.

<sup>26</sup> Ko kain ra uxe'en Ndo Dio ra ixin chunthia ra ngain Cristo Jesús. <sup>27</sup> Ko kain ra xro bigithe ra, jai unche'e ra inchin rinao Jesucristo. <sup>28</sup> Ko jai ije'a icha renthe chujni judío, o griego, o chujni dikuchji ngain naa xi najni o na'i, o nchrii o xii. Jai kainxin ná xraje'o renthe ná ngathexin kon Jesucristo. <sup>29</sup> Ko ja uchujnii Jesucristo ra, ji'i ruchro ixin ja'a ra kai chujnii Abraham ko sayé'e ra kainxin thi ndachro Ndo Dio.

**4** <sup>1</sup> Ko ji'i thi ja'an rina'o rundachrjan: Are naa chjan bikininxin sayée xan kain thi jichunda ndudee xan, aro ixin xranchiin xan, je'e xan jii xan ngain nchia xraa naa ni nche'e xree ndudee xan, aro naa ncha'on je'e xan tsetu'an xan kain. <sup>2</sup> Ko jii chujni daku'en xan ko chujni thjengijna xan ngain xra, ruxeraja ncha'on kuetu'an ndudee xan ixin sayée xan thi jikininxin xan. <sup>3</sup> Ko xraje'o ku'en ngajin ná kai ixin are bechunxin'a ná juajnee Ndo Dio, ja'an ná bunthe ná inchin xan nchinnchinchjan ixin bantho'o ná thi bakjaago chujni. <sup>4</sup> Ko are ubinkee ncha'on ixin thi ndachro Ndo Dio, je'e rua'an Xe'en, ko nchrii binchekunkji'i xan ko bithikaon xan ley inchin chujni judío. <sup>5</sup> Ko juui xan ixin bikjengijna ná xan, ja'an ná xro baketunna ná ley, ko jaña Ndo Dio baye'na ná ndo ko binchekjan ná ndo xe'en ndo.

<sup>6</sup> Ko ja'a ra uxe'en Ndo Dio kai, ko urua'an ndo ngain ansean ra Espíritu juixin ngain Jesucristo, ko Espíritu ji'i nthanichja ná: “¡Suixin Ndudana!” <sup>7</sup> Ko ja'a ra ije'a ni nhexra ra; jai ja'a ra uxe'en Ndo Dio, ko ja uxe'en Ndo Dio ra, jikininxin sayé'e ra thi ndachro ndo ixin Cristo.

**Pablo ta juachjaon ixin kain ni gálatas**

<sup>8</sup> Are sa'o ja'a ra xrabechunxin'a ra juajnee Ndo

Dio; ko binthe ra inchin ni nche'e xra ngain thi banchegi'in ra dio, aro je'a dio. <sup>9</sup>Aro jai ixin uchunxin ra Ndo Dio, o icha jian rundachrjan ixin Ndo Dio uchunxin ra ja'a ra, mexinxin, ¿unda ja'a ra xra rukjan ra ngain thi xru'in renthe ko thi ndua'a tjaago chujni? ¿A xra rinao ra rukjan ra ni nchexree thi ndua'a? <sup>10</sup>Ja'a ra xradithikaunxin ra ncha'on kiai, kunithjao ko kain kiai de'e ngaa nano inchin nche'e ni judío. <sup>11</sup>Ja'an anto xraon na ixin thi xra juintha'a ngajin ra sincherenthe'a ra xra.

<sup>12</sup>Ja'a ra xan chian xan anto thjuaa, nthatsa'an ñao ra nche'e ra inchin ja'an, ixin ja'an are icha sa'o anto bachunthia ley ko jai kjan na inchin ja'a ra ixin chunthia'a ra ley bayée Moisés. Ja'an rinichja'a ji'i je'a ixin chrujan jian'a banchena ni ra. <sup>13</sup>Ko ja'a ra jian nu'a ra ixin are nakjuaguaxion ra thi jian juajnee Jesucristo, kjuagu'a ra ixin see bari'i ngajin ra ixin benina. <sup>14</sup>Ko maski benina ko bathue'e ra tangi ixin ja'an, ja'a ra kjuanua'a ni ra ko bancheje'a ni ra ixin chin'na. Ko ja'a ra baye'na ni ra jian, inchin rugaye'e ra naa angeel Ndo Dio o inchin rugaye'e ra Jesucristo. <sup>15</sup>¿Ke'e ku'an ra?, ¿kja thi chujni anto bachee are mee? Are mee ja'an benuna, ja nchao rugantsjengi ra makon ra ixin ruchjana ni ra, jaan, runche'e ra. <sup>16</sup>Ko jai aje'o ixin ndathjo ra thi ndua, ¿aningakunna ni ra?

<sup>17</sup>Thi chujni tjaago xraa anto rinao tsjengijna ra, yaa je'a ndua. Je'o rinao na santsjenda ra na, kuthimejan jauka ra rurue'e ra na. <sup>18</sup>Jaan, nchao jii sinao ni icha chujni ja ndua rinao na tsjengijna ra na. Aro ja'a ra ja ndua rinao ra tsjengijna ni ra, nche'e ra mee kain ncha'on ko jeo'a are ri'i ngajin ra. <sup>19</sup>Ja'a ra inchin xan nchinnchinchjan'na, ko tangi tunna xraa naa jana'a are sinchekunkji'i xe'en jan; ko xratangi tsunna sijja ncha'on are ja'a ra ruxraxaon ra inchin Cristo. <sup>20</sup>Ja'an rujina'o rugari'i ngajin ra jai ixin icha jian runichja'a ra; jixin taa juachjaon ixin thi jitu'en ngajin ra!

### Thi tjagua ná Agar ko Sara

<sup>21</sup>Ndachjejin ni ra ja'a ra xro rinao ra sithikaon ra ley bayée Moisés: ¿Unda thinxin'a ra jian thi jitaxin ley? <sup>22</sup>Ixin nthi'a jitaxin ixin Abraham bechunda yoo xe'en xan xii. Naa xan ngain nchri nchexree, ko inaa xan ngain chri'i. <sup>23</sup>Ko xe'en nchri nche'e xra kunkji'i xan ixin je'e na jañaaxraxaon na, aro chjan binchekunkji'i chri'i guan xan ixin biku'en thi kjuauthexin Ndo Dio ngain Abraham. <sup>24</sup>Yaa ku'en ixin xraguaxin ná ixin yui nchrii ji'i tjagua ná yoo thi kjuauthexin Ndo Dio ngain chujni. Ko Agar nthaxraxaon ná thi ley bajon Ndo Dio ngain Moisés nthi'a ngain jna Sinaí, ko kain chujni chunthia ngain ley kjan na

inchin ni nche'e xree ley mee.  
<sup>25</sup> Mexinxin nchao nthugi'in ná  
 Agar “jna Sinaí” jii ngain nunthe  
 Arabia, ko kai nchao sinthugi'in  
 ná jna Sinaí “rajna Jerusalén”  
 ixin chujnii rajna dikjan ná  
 inchin ni nche'e xra xenge'a 'na  
 ngain ley. <sup>26</sup> Aro nchao nthugi'in  
 ná Sara “Jerusalén jii ngajni”  
 thi te ná kain ná ixin chunthia  
 ná thi ndachro Ndo Dio. <sup>27</sup> Ixin  
 ngain Xruen ndo ndachro:

¡Cha'a ja'a ixin chro'a  
 nchekunkji'i chjan!  
 ¡Suji tuyao ko cha'a ixin ja'a  
 chunxin'a kexreen thiin  
 nchri nchekunkji'i chjan!  
 Ixin thi nchrii ndakuinthu'e  
 xixi'i, nchrii mee ruchunda  
 nchra icha tsjé chjan ke thi  
 nchrii jika'o xixi'i.

<sup>28</sup> Kain ná xro choo ná ixin  
 dithikaon ná Jesucristo, ja'an  
 ná inchin Isaac ixin jaña  
 ndachro Ndo Dio ixin ruku'en.  
<sup>29</sup> Ko inchin ku'en are mee, xan  
 bechundaka'o Abraham ngain  
 Agar, banhegato tangi Isaac,  
 xan kunkji'i kunixin juachaxiin  
 Espiritu Santo. Ko inchin ku'en  
 xan, jaña jitian ná jai. <sup>30</sup> Aro,  
 ¿ke'e ndachro ngain Xruen  
 Ndo Dio? “Dengi nchri nche'e  
 xra kunixin xe'en nchra ixin  
 jikininxin'a xan sayée xan  
 thi sayée xe'en nchri chri'a.”  
<sup>31</sup> Jaña, kain ná xro dithikaon  
 ná Jesucristo, ja'an ná je'a  
 inchin xe'en thi nchri nche'e xra;  
 ja'an ná inchin xe'en thi nchri  
 thetu'an ngain nchia.

### Irukjan'a ná thi bantsjexin ná Cristo

**5** <sup>1</sup> Inche'a ra thi thetu'an ley  
 ixin Cristo ukjuengijna ná  
 ko ithetuan'a ná ley. Ko ikjan'a  
 ra nche'e ra thi banche'e ra are  
 baketu'an ra ley.

<sup>2</sup> Ja'an Pablo na ko thi'in ra  
 thi rindathjo ra ixin ja sayé'e  
 ra xru'e di'in circuncisión, ja'a  
 ra incherenthe'a ra thi binche'e  
 Cristo ixin je'e be'en ngain ntha  
 cruz ixin ja'a ra. <sup>3</sup> Ko kjan na  
 rindachrjan inaa ixin kain chujni  
 dayée xru'e, rugunda sinche'e ná  
 kain thi thetu'an ley. <sup>4</sup> Ko kain  
 chujni jii ngaya'a ra ni xraxaon  
 ixin Ndo Dio sinchetjañe'e ná jìe  
 je'o ixin dithikaon ná ley, mee  
 ruchro ixin chunthia'a ná ngain  
 Jesucristo ko binchexruxin'a ná  
 thi jian thixin ngain Ndo Dio.

<sup>5</sup> Aro xra nche'e Espiritu Santo  
 ngajin ná thjengijna ná chunthia  
 ná ixin Ndo Dio sayáa ná inchin  
 chujni jian. <sup>6</sup> Ko ngathexin kon  
 Cristo, jai irenthe'a ja chunda ni  
 xru'e o chunda'a ni xru'e. Ko thi  
 renthe ixin chunthia ná ngain  
 Jesucristo, ko mee thi thjengijna  
 ná ixin ruthjue'e ná kain chujni.

<sup>7</sup> Ja'a ra atho jian bagithikaon  
 ra. ¿Kensen binthaya'a ra ixin  
 ndakuinthu'e ra thi jian juajna?  
<sup>8</sup> Je'a Ndo Dio thi binthaya'a ra  
 ixin je'e ndo bayá'a ra ndo ixin  
 sithikaon ra ndo. <sup>9</sup> Xraxaon ra  
 ixin “nchion levadura nchege'en  
 nguii nchue niuthja.” <sup>10</sup> Aro ja'an  
 chunthia ngain Ndo Dio ixin



tsjengijna ra ndo ixin ruxraxaon ra inchin ja'an, aro Ndo Dio sinche'e jĭe chujni jinhaya'a ra ko kexe'o chujni jinhaya'a ra sue'en jĭe.

<sup>11</sup> Ko ja'a ra xro choo ná ixin dithikaon ra Jesucristo, ja xra ruketuan chujni ixin rugayee nā xru'e di'in circuncisión, chujni judfo iruningakuna'a nā ko iruguñao'a nā are ruki'in nā thi juajna ndachrjan ixin unda Cristo be'en nganito ntha cruz. <sup>12</sup> Aro thi chujni nthaya'a ra ixin sayé'e ra xru'e, incho tunchrijin nā nthau'e nā je'o nā!

<sup>13</sup> Ja'a ra xro choo nā ixin dithikaon ra Jesucristo, Ndo Dio bayá'a ra ixin ley itsetuan'a ra, aro ji'i ruchro'a ixin sinche'e ra thi rinao nthau'a ra. Icha jian thjue'e choo ra ko thjengijna choo ra. <sup>14</sup> Ko kain thi ndachro ley ixin sinche'e chujni, xethjaxin ja'in: "Thjue'e choo ra inchin thjue'e ra nthau'a ra." <sup>15</sup> Aro ja tenche'e ra inchin kuxiigo chrintho ixin ne'e choo ba ko jine choo ba, ko ja jaña tenche'e ra, ja'o ra ndatsja'a choo ra.

**Thi nche'e nthau'e ni ko  
thi nche'e Espiritu Santo**

<sup>16</sup> Mexinxin ndathjo ra: Nche'e ra inchin rinao Espiritu Santo, ko jaña isinche'a ra thi jian'a rinao nthau'a ra. <sup>17</sup> Ixin thi jian'a rinao nthau'e ni, mee rinao'a Espiritu Santo. Ko thi rinao Espiritu Santo, mee rinao'a nthau'e ni, ko kayui ningaku'en choo, mexinxin

chro'a nche'e ra thi rinao ra.

<sup>18</sup> Aro ja Espiritu Santo thetu'an ra, ley bayée Moisés ixru'in juachaxin chunda ngajin ra.

<sup>19</sup> Ko tangi'a datsuan ni chujni nche'e thi rinao nthau'e ixin chujni mee dejuaka'o nchrii je'a chri'i, ko te nā dinthejuaka'o choo nā ko dikuthe'a nā, ko te nā nche'e nā tsjé thi jian'a thiaku'en nthau'e nā ko jian'a xraxaon nā.

<sup>20</sup> Te nā nchesaye'e nā diuchjan dikunchjianxin xro o nthaa, dantunga choo nā, ningaku'en choo nā, theto nā, tunchjio nā, duñaunkjio nā, ni nchexruxi'in theto, ncheketo nā chujni ko tunchjeeya nā chujni. <sup>21</sup> Te nā chjue'e nā, te nā naduexxon choo nā, te nā anto kuan nā, te nā dake'e nā kiai nchexin nā tsjé thi jian'a ko jii icha jian'a nche'e nā. Ko ja'an xra rundathjo ra inchin undathjo ra ixin kain chujni nchexruxi'in nche'e ji'i chro'a sixi'in nā nthi'a thi thetu'an Ndo Dio.

<sup>22</sup> Aro xro chunda ná Espiritu Santo: Espiritu nche'e ixin ja'an ná ruthjue'e ná kain chujni, je'e nche'e ixin anto ruchaa ná, nche'e ixin chrjuin tsunu'e ngain ansean ná, nche'e ixin tsuñaukua'a ná, nche'e ixin chrjuin runichjee ná kain chujni, nche'e ixin ngain ansean ná sachrxexin ixin tsjengijna ná icha chujni, nche'e ixin ruchunthia ná ngain Ndo Dio, <sup>23</sup> kai nche'e ixin tsain'a ñao ná, kai nche'e ixin sintho'a ná thi rinao nthau'a

ná. Ko xru'in ley nche'e jië ngain thi nchenche'e ni Espíritu Santo. <sup>24</sup>Ko thi chujni dithikaon Cristo, chujni mee nche'a nã thi jian'a rinao nthau'e nã ko nche'a nã thi jian'a xraxaon nã.

<sup>25</sup>Jã Espíritu Santo bindakjan ná inaa chujni narua, jañaã rugunda sithikaon ná kain thi thetuan ná Espíritu. <sup>26</sup>Ko tsain'a ñao ná, sunthuñao'a choo ná ko xru'in thi tunchjue'e ni se'e ngajin ná.

### Thjengijna choo ra

**6** <sup>1</sup>Ja'a ra xro choo ná ixin dithikaon ra Jesucristo, jã tsi'in ra ixin chrujan xan choo ná binche'e thi jian'a, ja'a ra, xro nche'e ra thi thetu'an Espíritu Santo, thjengijna ra xan ko chrjuin nichje'e ra xan ixin isinche'a xan thi jian'a. Ko tsje'e ra jian runche'e ra thi jian'a kai. <sup>2</sup>Thjengijna choo ra are tedathue'e ra tangi, ko jañaã sinche'e ra thi thetu'an Cristo.

<sup>3</sup>Ko are naa chujni tunu'e ixin anto renthe, aro ndua renthe'a, chujni ji'i, je'o jincheye'e anseen.

<sup>4</sup>Icha jian rutsje'e ni nanaa ni a jian thi tenche'e ni. Jã jian tenche'e ni, chrjuin tsunu'e ngain anseen ni, aro tuyai'a ngain thi jinche'e inaa chujni.

<sup>5</sup>Ko thi jikininxin sintho'o ná, ja'on ná sintho'o ná.

<sup>6</sup>Ko thi chujni texrague thi jian juajnee Jesucristo, rugunda tsunchjeeya nã thi jian chunda nã ngain xi tjague nã.

<sup>7</sup>Ncheye'a ansean ra ixin thi ndua'a: xru'in chujni nchao tsjanua Ndo Dio ixin thi je'e ni thenga ni, mee satse ni.

<sup>8</sup>Thi chujni thenga je'o thi nchexruxi'in nthau'e ixin thi kuiakue'en nthau'e, satse thi ndade'en ni ngathexin kon Ndo Dio. Aro thi chujni nche'e thi rinao Espíritu Santo, ni mee satse thi sechon ni kainxin ncha'on ngain Ndo Dio. <sup>9</sup>Mexinxin ja'an ná tsunchrjen'a ná sintho'o ná thi jian ixin tsii ncha'on satse ná thi jian jikininxin ná, jã tsinthue'a ná thi jian tentho'o ná. <sup>10</sup>Mexinxin are nchao tsjengijna ná chujni, tsjengijna ná nã, aro icha tsjengijna ná kain ni choo ná, ni dithikaon Jesucristo.

### Pablo ujithjexin kjin xroon ko tjaago thi sinche'a ni

<sup>11</sup>Tsjexin ra kexreen yeyexin letra rikjin kunixin rana. <sup>12</sup>Thi chujni ndathjo ra ixin rugunda sayé'e ra xru'e di'in circuncisión, chujni mee je'o nche'e nã ixin sithuexin nã jian ngain chujni judío, ko jañaã isinchekinga'a nã nã are tjaago nã ixin unda be'en Cristo ngain nthau'a cruz. <sup>13</sup>Ko chujni ujichunda xru'e, chujni mee nche'a nã kain thi thetu'an ley, aro ni mee rinao nã ixin ja'a ra sayé'e ra xru'e, kuthimejan nchao tsa'in ñao nã ixin ja'a ra bithikaon ra bayé'e ra xru'e ngain nthau'a ra inchin je'e nã ndachro nã. <sup>14</sup>Aro ja'an rinao'a tsa'in ñao ixin ja'on. Ja'an je'o

tsa'in ña'o ixin Jesucristo be'en ngain ntha cruz. Ko ngain ntha cruz, ja'an xraa undabe'en na ngain kain thi jian'a jii ngain nunthe ko thi jian'a tu'en ngain nunthe undabe'en ixin ja'an. <sup>15</sup>Ixin ja ja'an ná chujnii Cristo ná, xru'in renthe ja techunda ná xru'e o xru'in xru'e chunda ná; thi icha renthe ixin ja'an ná rukjan ná inaa chujni narua ngain Ndo Dio. <sup>16</sup>Ko kain chujni dithikaon thi thetu'an juajna ji'i, Ndo Dio tsiakunue'e ndo na

ko ruchjee ndo na thi chrjuin tsunu'e anseen na ko kai ji'i sayée ni ndua chujni rajnee Ndo Dio.

<sup>17</sup>Ko jai ko kainxin ncha'on xru'in chujni tsjena chijni, ixin ngain nthau'na chunda thi kuni'i ixin bakjaago juajnee Nchana Jesucristo.

<sup>18</sup>Ja'a ra xro choo ná ixin dithikaon ra Nchaa ná Jesucristo, je'e sinchenaon espiritua ra kainxin ra. Jaña tsu'en.